

4వ విడత గ్రామ పంచాయతీ ఎన్నికల ప్రక్రియను **పర్యవేక్షించిన పోలీస్ కమీషనర్ గారు**

విజయవాడ పోలీస్ కమీషనరేట్ పరిధిలో జరుగుతున్న 4వ విడత గ్రామ పంచాయతీ ఎన్నికల సందర్భంగా ది.21.02.2021వ తేదీన విజయవాడ నగర పోలీస్ కమీషనర్ గారు ఎన్నికలు జరుగుతున్న నాలుగు మండలాల్లో ఉన్న పలు గ్రామాల్లో పోలింగ్ కేంద్రాలను సందర్శించి ఎన్నికల ప్రక్రియను పర్యవేక్షించడం జరిగింది.

ఈ సందర్భంగా గన్నవరం మండలంలో పోలింగ్ కేంద్రాన్ని పర్యవేక్షించిన అనంతరం సి.పి. గారు మాట్లాడుతూ... విజయవాడ నగర పోలీస్ కమీషనరేట్ పరిధిలో నాలుగు మండలాలు 1) గన్నవరం, 2) ఉంగుటూరు, 3) పమిడిముక్కల మరియు 4) ఉయ్యూరులో ఉదయం 6.30 గంటల నుండి 4వ విడత గ్రామ పంచాయతీ ఎన్నికల పోలింగ్ ప్రక్రియ ప్రారంభం కాగా, పోలింగ్ ప్రక్రియ చాలా ప్రశాంత వాతావరణంలో సజావుగా సాగుతుందన్నారు. ముఖ్యంగా సమస్యాత్మక గ్రామాల్లో గట్టి బందోబస్తు ఏర్పాటు చేయడం జరిగిందని, నాలుగు మండలాల్లో దాదాపు 62 మొబైల్ పార్టీలు మరియు ఇతర అదనపు పోలీసు బలగాలను మొహరించి మండలానికి ఒకటి లేదా ఇద్దరు ఏ.సి.సి. స్థాయి అధికారులతో ఎప్పటికప్పుడు పరిస్థితులను పర్యవేక్షించడం జరుగుతుందన్నారు. ఉదయం పోలింగ్ ప్రక్రియ ప్రారంభం నుండి సాయంత్రం ఓట్ల లెక్కింపు పూర్తయ్యే వరకు ఎటువంటి గొడవలకు ఆస్కారం లేకుండా పటిష్టమైన ముందస్తు భద్రతా చర్యలు తీసుకోవడం జరిగిందని, ఈ నేపథ్యంలో ఎన్నికల సందర్భంగా అల్లర్లకు పాల్పడే అవకాశం ఉన్న వ్యక్తులను గుర్తించి వారిని ముందుగానే అదుపులోకి తీసుకోవడం జరిగిందన్నారు. ఏదైనా చిన్న గొడవ జరిగిన యెడల సంఘటనా ప్రదేశానికి త్వరితగతిన పోలీసు ఫోర్సు చేరుకునే విధంగా చర్యలు తీసుకోవడం జరిగిందని, ఎవరైనా ఎన్నికల ప్రక్రియకు ఆటంకాలు కలిగించే ప్రయత్నం చేస్తే వారిపై చట్టపరమైన కఠిన చర్యలు తీసుకోవడం జరుగుతుందన్నారు. అలాగే ఎన్నికల ఫలితాలు వెలువడిన అనంతరం విజయోత్సవ సభలు మరియు ర్యాలీలకు ఎటువంటి అనుమతులు ఇవ్వలేదని, ఎవరైనా నిబంధనలు ఉల్లంఘిస్తే వారిపై చట్టపరమైన చర్యలు తీసుకోవడం జరుగుతుందన్నారు.